

E Spark 71 Settembru 2014



Qalb ta' Ragħaj

E-Spark hija newsletter elettronika mahruġa min-Centru tal-Vokazzjonijiet tas-Seminarju,
tal-Virtu, Rabat . Tel: 21450354 - www.vokazzjoni.com




Fr Charlon (Direttur Centru Tal-Vokazzjonijiet)

99017000

muscatcharlon@gmail.com

E Spark 71 Settembru 2014

Kien pjaċir tiegħi li fil-ħarġa tax-xahar ta' Awwissu esprimejt magħkom ix-xewqat tiegħi għal ħidma fost il-Vokazzjonijiet. Waħda mix-xewqat li nixtieq inwettaq hi li f'dawn il-ħarġiet tal-espark ikun hemm kontribut tajjeb mis-saċerdoti Djoċesani Maltin. Bla dubju ta' xejn dawn ikunu jistgħu jgħinu lil dawk li qed iħossu lill-Mulej isejnhom biex ma jibzghux jagħmlu l-pass, għax din is-sejha hi xi ħaġa li timpliek qalbek bil-ferħ. Għalhekk inheggeg lis-sacerdoti biex kull min jixtieq jagħti l-kontribut tiegħu jagħmel kuntatt miegħi. Napprezza ħafna dan il-kontribut tagħkom. Għal din l-edizzjoni qed jikteb Dun Nikol Cachia li huwa Direttur Spiritwali fis-Seminarju fejn qed jitkellem dwar l-ispiritwalità tas-Saċerdot Djoċesan.




Qassis jitlaq lil art twelidu, il-Belġju, u jmur il-gzejjer Hawaii – mhux għall-baħar mill-isbaħ imma biex jaqdi l-missjoni tiegħu ta' qassis. Jum fost l-oħrajn l-Isqof jitlob jekk xi ħadd iridx imur iservi fuq il-gżira ta' Molokai fejn hemm il-morda bil-lebbra, marda li dak iż-żmien kienet tittiehed ħafna, u Fr Damien offra ruhu li jmur hu. Wara ftit żmien jaqdi bhala qassis, beda waħda mill-omeliji tiegħu hekk: “Aħna l-lebbużi” – kien hu wkoll ha l-marda li wasslitu biex imut biha żmien wara.

Tista' tara l-film fuq il-hajja ta Fr Damien f'din il-link:

http://youtu.be/U_HuDVTgvpq

X'ezempju sabiħ ta' saċerdot ħabrieki u mimli mħabba! Il-qassis huwa bniedem ta' Alla, li permezz tat-talb, għax jagħmilha ma' Alla, isir iħobb kif iħobb Alla. Qalbu issir tixbah dejjem iżjed lill-qalb ta' Alla. Tikber fih ix-xewqa li jaqdi u jħobb lil kulhadd, għax jaf li kull bniedem – hu min hu – hu maħbub minn Alla. Għalhekk l-imħabba tiegħu ssir ikbar minn kull xkiel; xejn ma jzommu milli jmur jaqdi u jinghata lill-oħrajn.



Fuq l-eżempju ta' Ġesù li jinghata lilna. Fl-Evangelju ta' San Ġwann, Ġesù jgħidilna: “Jiena r-ragħaj it-tajjeb. Ir-ragħaj it-tajjeb jagħti ħajtu għan-nagħaġ tiegħu” (10,11). Dan ma kienx kliem biss, imma Ġesù tassew ta ħajtu għal kull bniedem. Kemm hi haġa tassew kbira li Alla li sar bniedem għalina xerred demmu għas-salvazzjoni tagħna! Kemm hu prezzjuż kull bniedem li hu afdat f'idejn is-saċerdot sabiex dan iwassallu l-imħabba u l-grazzja ta' Alla!



B'liema mod jgħix din l-għotja tiegħu nnifsu s-sacerdot? Billi jkun għas -servizz ta' dawk kollha li jitqegħdu taht it-tmexxija tiegħu. Iwasslilhom il-Kelma ta' Alla f'isem il-Knisja. Jiċcelebra s-Sagramenti li permezz tagħhom Ġesù jagħti l-grazzja tiegħu. Dan jagħmlu l-iktar sikwit permezz tas-Sagramenti tal-Ewkaristija u tar-Rikonċiljazzjoni. Jgħinhom jikbru dejjem iżjed bħala komunità billi jgħib flimkien diversi karizmi u talenti, billi jersaq lejn dawk li jhossuhom imwarrba mis-soċjetà, billi jgħin lil kull wiehed u wahda tohroġ is-sabiħ kollu tagħha.



Dan jagħmlu wkoll billi jitlob għan-nies afdati f'idejh. Din hija waħda mill-isbah u l-ikbar responsabilitajiet li għandu s-saċerdot: li jressaq lin-nies tiegħu għand il-Mulej, għax wara kollox, huwa l-Feddej u r-Ragħaj ta' din il-merħla. “Jekk il-Mulej ma jibnix id-dar, għalxejn jithabtu l-bennejja” (S 127,1). Mod sabiħ li tagħtina l-Knisja biex nagħmlu dan huwa l-Liturġija tas-Siġhat, jew kif nafuh il-Brevjar



Is-saċerdot mhux waħdu! Hu marbut haġa waħda mal-Isqof tiegħu u, permezz tiegħu, ma' ħutu s-saċerdoti l-oħra. Fl-ordinazzjoni meta jsir qassis isir ġest li jfisser ħafna: wara li l-Isqof iqiegħed idejh fuq is-saċerdot il-ġdid, iqiegħdu idejhom fuqu wkoll is-saċerdoti preżenti biex juru li qegħdin jilqgħuh f'din il-komunità ġdida. L-ubbidjenza tgħin biex is-saċerdot jagħmel preżenti lill-Knisja kollha f'dik il-komunità li fiha jkun qed iwettaq is-servizz tiegħu. Ilkoll nagħmlu parti minn dan il-pjan wieħed ta' Alla għall-bniedem.



Dan kollu hu marbut haġa waħda
flimkien fil-qalb tas-sacerdot: din
il-qalb trid issir dejjem iżjed qalb
ta' ragħaj, bħal dik ta' Ġesù, lesta li
tinghata, li taqdi, li thobb, li tmut –
fl-aħħar mill-aħħar – għal dawk
afdati f'idejh.



E Spark 71 Settembru 2014

Li tkun saċerdot hija xi haġa tassew sabiha! Huwa don kbir għall-persuna magħzula imma speċjalment għall-Knisja kollha ... bhalma kien is-saċerdozju ta' San Damien, il-martri tal-karità, il-qaddis tal-lebbriżi. Kellu tabilhaqq qalb ta' ragħaj!



Dun Nikol Cachia

Direttur Spiritwali fis-Seminarju

E-Spark hija newsletter elettronika mahruġa min-Centru tal-Vokazzjonijiet tas-Seminarju, tal-Virtu, Rabat . Tel: 21450354 - www.vokazzjoni.com